

मुख्य समाचार...

- प्रदेश की सभी 29 लोकसभा सीटों पर मतगणना की तैयारियां जोर शोर से जारी, 4 जून को होगी वोटों की गिनती ।
- कुपोषण से मुक्ति के लिए देवास में शुरू हुआ 'चलो निभाएँ अपनी ज़िम्मेदारी' अभियान।
- राज्य में गर्मी के तेवर हुए तीखे, मौसम विभाग ने 25 मई तक लू का अलर्ट किया जारी ।
- आईपीएल क्रिकेट के पहले क्वालीफायर मुकाबले में आज सनराइजर्स हैदराबाद का मुकाबला कोलकाता नाइट राइडर्स से होगा।

प्रदेश मतगणना

प्रदेश की सभी 29 लोकसभा सीटों पर मतगणना की तैयारियां जोर शोर से जारी हैं. वोटों की गिनती सभी सीटों पर एक साथ 4 जून को होगी. रीवा संसदीय क्षेत्र की मतगणना शासकीय इंजीनियरिंग कालेज में होगी। इसके लिए लगभग 600 अधिकारी और कर्मचारी तैनात किए जा रहे हैं।

अनूपपुर में लोकसभा चुनाव की मतगणना के संबंध में संयुक्त कलेक्ट्रेट कार्यालय के नर्मदा सभागार में कल एक बैठक का आयोजन किया गया है। बैठक में संसदीय क्षेत्र शहडोल के सभी अभ्यर्थियों को भी आमंत्रित किया गया है।

खण्डवा में मतगणना कार्य के लिए नियुक्त गणना पर्यवेक्षक, गणना सहायकों एवं माईक्रो आब्जर्वर को 24 मई को प्रशिक्षण दिया जायेगा।

सीहोर जिले में मतगणना कार्य सुचारू रूप से सम्पन्न कराये जाने के लिए जिला निर्वाचन अधिकारी प्रवीण सिंह ने अधिकारियों को दायित्व सौंपे है।

नीमच में जिला निर्वाचन अधिकारी दिनेश जैन ने आज एक बैठक में मतगणना की आवश्यक तैयारियों की विस्तार से समीक्षा की ।

गुना संसदीय क्षेत्र के अंतर्गत अशोकनगर में आज सुपरवाइजर, मतगणना सहायक, माईक्रोऑर्ज्वर का प्रथम प्रशिक्षण हुआ।

अंतर्राष्ट्रीय परिधान और वस्त्र मेला

दुबई में अंतर्राष्ट्रीय परिधान और वस्त्र मेले के 17वें संस्करण में भारत के छोटे उद्योग क्षेत्र से 35 से अधिक भारतीय परिधान निर्यातक भाग ले रहे हैं। परिधान निर्यात संवर्धन परिषद के अनुसार भारतीय निर्यातकों का लक्ष्य देश के सर्वश्रेष्ठ डिजाइन और आधुनिक फैशन के अनुरूप निर्मित परिधानों का प्रदर्शन करना है। परिषद के महाप्रबंधक एस कुमार ने कहा कि इस वर्ष महिला उद्यमी और टिकाऊ उत्पाद निर्मित करने वाली कंपनियों को सामने लाने पर ध्यान केन्द्रित किया गया है।

'चलो निभाएँ अपनी ज़िम्मेदारी' अभियान

'चलो निभाएँ अपनी ज़िम्मेदारी' अभियान के अंतर्गत आज देवास में महिला बाल विकास विभाग द्वारा कार्यक्रम आयोजित किया गया। इस अभियान का उद्देश्य देवास जिले को कुपोषण मुक्त जिला बनाना है। इस मौके पर कलेक्टर ऋषव गुप्ता ने कहा कि "चलो निभाएँ अपनी ज़िम्मेदारी" अभियान के सफल संचालन के लिए महिला बाल विकास विभाग के सुपरवाइजर आंगनवाडी केन्द्रों में जाये जिन्होंने बच्चों को गोद लिया है, उनसे चर्चा करें, कुपोषित बच्चों की माताओं से मिले और निरंतर फॉलोअप लें। कार्यक्रम में बताया कि अब तक 49 बच्चों की ज़िम्मेदारी स्थानीय नागरिकों द्वारा ली गई है। बच्चों को कुपोषण से मुक्त करने के लिए पोषण आहार किट भी उपलब्ध करवाई है।

मौसम

प्रदेश में इन दिनों गर्मी के तेवर तीखे हैं। मौसम विभाग ने 25 मई तक लू का अलर्ट जारी किया है। इस दौरान प्रदेश के 22 जिलों में गर्म हवाएं चलेंगी। दिन के साथ रात का तापमान भी बढ़ेगा। भोपाल में मैक्सिमम तापमान 43 डिग्री तक जा सकता है । जबकि रविवार तक भोपाल में तापमान 44 डिग्री तक पहुंच सकता है । भोपाल के सीनियर मौसम वैज्ञानिक डॉ. वेदप्रकाश सिंह ने बताया कि 25 मई तक पूरा प्रदेश लू की चोट में रहेगा। वहीं, एक पश्चिमी विक्षोभ और ट्रफ

लाइन गुजर रही है। इस वजह से अगले 24 घंटे में पूर्वी हिस्से के कुछ जिलों में धूलभरी हवाएं चलेंगी। वहीं, गरज-चमक और हल्की बारिश की संभावना है। जबकि उत्तरी-पश्चिमी हिस्से में गर्म हवाएं चलेंगी। शिवपुरी में इस हीट वेव के बीच दिन के समय मुख्य मार्ग पर सन्नाटा देखा जा रहा है। लोग आवश्यक कार्य होने पर ही अपने घरों से बाहर निकल रहे हैं। गुना जिले में तेज गर्मी का दौर जारी है। यहाँ आज दिन का अधिकतम तापमान 45 दशमलव 4 डिग्री सेल्सियस दर्ज किया गया है.

हज यात्रा

राजधानी भोपाल से हज पर जाने वाले यात्रियों को लेकर पहली फ्लाइट आज सुबह जेद्दा के लिए रवाना हो गई । इस विमान से भोपाल से 177 हज यात्रियों का जत्था रवाना हुआ। कल सुबह भी हज यात्री जेद्दा जाएंगे। दो दिन में कुल 380 यात्री रवाना होंगे। हज कमेटी के अध्यक्ष रउफ वारसी ने बताया कि प्रदेश के हज यात्रियों की रवानगी का यह सिलसिला 9 जून तक जारी रहेगा। हज यात्रियों के लिए एयरपोर्ट पर 24 घंटे डॉक्टर, पैरामेडिकल टीम, इमर्जेंसी में हमीदिया अस्पताल में भी बेड और डॉक्टरों की विशेष टीम तैनात है।

सिटी म्यूजियम

प्रदेश का पहला सिटी म्यूजियम भोपाल में बनने जा रहा है। मोती महल के एक हिस्से में केंद्र सरकार ने सिटी म्यूजियम की स्थापना को मंजूरी दे दी है। प्रमुख सचिव रियटन शिव शेखर शुक्ला ने बताया कि यह संग्रहालय क्षेत्र के इतिहास और संस्कृति की समृद्ध विरासत को आधुनिक तकनीक की मदद से प्रदर्शित करेगा। रियटक यहां भोपाल और आसपास के क्षेत्रों से पुरातात्विक खोजों, प्रागैतिहासिक शैल चित्रों, पत्थर के औजारों, प्राचीन मूर्तियों, मंदिर के अवशेषों और भोपाल नवाब काल की उत्कृष्ट कला के संग्रह से अवगत होंगे। वहीं, मोती महल के दूसरे विंग में मध्यभारत के महान योद्धा और परमार शासक राजा भोज के जीवन पर आधारित म्यूजियम बनना प्रस्तावित है । यहां राजा भोज से संबंधित वस्तुएं प्रदर्शित होंगी।

ब्यूटी पार्लर प्रशिक्षण

जिला जेल इंदौर में महिला बंदियों को रोजगारमूलक गतिविधियों से जोड़ने के लिए ब्यूटी पार्लर प्रशिक्षण प्रारंभ किया गया है। इस प्रशिक्षण कार्यक्रम में 40 महिला बंदियों को प्रशिक्षित किया जायेगा। डिस्ट्रिक्ट हब फॉर एंवायरमेंट ऑफ वूमेन इंदौर की जिला मिशन समन्वयक एवं वन स्टॉप सेंटर इंदौर की प्रशासक डॉ. वंचना सिंह परिहार ने बताया कि जिला जेल में महिला बंदियों को मुख्य धारा में लाने हेतु 15 दिवसीय ब्यूटी पार्लर का प्रशिक्षण कार्यक्रम प्रारंभ किया गया है, जिसमें प्रतिदिन 2 घंटे का प्रशिक्षण दिया जायेगा। यह प्रशिक्षण 7 जून तक नियमित रूप से चलेगा।

आईपीएल क्रिकेट

आईपीएल क्रिकेट के पहले क्वालीफायर मुकाबले में आज सनराइजर्स हैदराबाद का मुकाबला कोलकाता नाइट राइडर्स से होगा। यह मैच अहमदाबाद में शाम साढ़े सात बजे से खेला जाएगा। दूसरा क्वालीफायर मुकाबला इसी मैदान में कल राजस्थान रॉयल्स और रॉयल चैलेंजर्स बेंगलुरु के बीच होगा। फाइनल रविवार को खेला जाएगा।
